

11 ta' Jannar, 1965.

Imħallfin:

**Is-S.T.O. Prof. Sir Anthony J. Mamo, O.B.E., C.St.J., Q.C.,
B.A., LL.D., President**

Onor T. Gouder, LL.D.

Onor. J. Flores, B.L.Can., LL.D.

John Pace ne. et.

versus

Carmela Chircop.

Testment — Mutu — Art. 38, 40 Kap. 92.

*Bniedem mutu fil-kuntest tal-ligi in kwistjoni (Kap 92) ifisser
bniedem li fil-waqt ta' l-att ikun "fi stat ta' mutismu" cioe
ma fistax jitkellem.*

*Jekk it-testatur fil-waqt tal-pubblikazzjoni tat-testment, ikun
tilef l-użu tal-kelma, allura ghandhom jigu osservati l-for-
malitajiet speċjali rikjesti mil-ligi għall-atti magħmula minn
mutu, u dan taht piena ta' nullita.*

Il-Qorti, Rat iċ-ċitazzjoni ppresentata fl-ghoxrin ta'
Lulju, 1955, fil-Prim'Awla tal-Onorabbli Qorti Ċivili, li biha

l-atturi — wara li ppremettew illi b'testment riċevut min-Nutar Dr. John Tabone Adami fis-sitta ta' Frar, 1955, Emmanuele Genovese ħalla b'titolu ta' legat: (1) lill-attur John Pace bħala prokuratur tat-terz Ordni Frangiskan fuq im-semmi s-somma ta' hamsin lira (£50) u ordna lill-esekutor testamentarju li jbieh l-fondi l-Marsa, Azzopardi Street, Numru 4, soġġett għar-rata tiegħu ta' ċens perpetwu ta' lira, sitt xelini u sitt soldi (£1.6.6) fis-sena u r-rikavat jiġi konsenjat lill-istess prokuratur sabiex iservi għall-festa ta' San Frangisk li tiġi kull-sena ċelebrata fl-istess Knisja Parrokjali tal-Hamrun u għal dejjem bl-obbligu lit-Terz Ordni fuq riferit li jiċċelebra għar-ruħ it-testatur u skond il-pija intenzjoni tiegħu għoxrin quddiesa baxxa għal darba biss, (2) lill-attur John Pace, bħala mandatarju tal-aħwa Genovese assenti fi kwoti ugwali bejniethom u bis-sostituzzjoni volgari u bid-dritt tal-akkreximent bejniethom l-mezzanin li qiegħed il-Marsa, Azzopardi Street, numru 2 bħala soġġett għar-rata ta' ċens perpetwu ta' lira, sitt xelini, sitt soldi u sitt habiet (£1.6.6½) fis-sena, (3) lill-attur Reverendu Don Enrico Cordina Perez bħala Kappillan tal-Knisja Parrokjali tal-Hamrun, taħt it-titolu ta' San Gaetano l-fond l-Marsa, Azzopardi Street, numru 8, bħala soġġett għar-rata ta' ċens perpetwu ta' lira, sitt xelini u sitt soldi (£1.6.6) fis-sena, (4) lill-istess Reverendu Cordina Perez, bħala Direttur tal-Istitut tal-Madonna tal-Club, nofs indiviż tal-fond il-Marsa, Azzopardi Street, numru 10 bħala soġġett għar-rata ta' ċens perpetwu ta' lira, sitt xelini u nofs (£1.6.6) fis-sena bl-obbligu li jagħmel tmint ijiem talb u quddiesa kull sena għal dejjem għar-ruħ it-testatur u skond il-pija intenzjoni tiegħu, (5) u lill-attur Monsinjur Cilia nomine il-mezzanin li qiegħed il-Marsa, Azzopardi Street, numru 6 bħala soġġett għar-rata ta' ċens perpetwu ta' lira sitt xelini u nofs (£1.6.6) fis-sena; illi l-istess Emmanuele Genovese b'testment suċċessiv riċevu minn Nutar Joseph Gatt fit-tmientax ta'

Gunju, 1955 irrevoka kwalunkwe testament precedenti u istittwixxa lill-konvenuta eredi universali tiegħu; illi dana l-aħħar testament sar kontra u mingħajr il-volonta libera tat-testatur fiż-żmien li kien inkapaċi fisikament u intelletwalment li jagħti u jimmanifesta l-kunsens tiegħu u gie prokurat dolosament mill-konvenuta li ma tiġi xejn mid-‘decurus’ biex tikkarpixxi fl-interrezza tiegħu, il-patrimonju ereditarju tat-testatur li minnu kien ġa ddispona fit-testament precedenti a vantaġġ ta’ istituzzjonijiet piġi u legati ta’ suffragi għal ruħu, u illi dana l-istess testament gie magħmul b’mod li jinġenera suspett gravi dwar l-awtentiċita u l-validta tiegħu billi mhux biss sar fuq interrogazzjonijiet tan-Nutar u tal-konvenuta li t-testatur ma setgħatx jikkompreni jew jirreżisti għall-motivi fuq esposti iżda meta u jekk inqara t-testatur ma kienx fi stat li jifhem u jimmanifesta l-adesjoni tiegħu u biex jiġi evitat l-inkomodu u r-riskji tal-firma gie frettosament u nveridikament dikjarat li t-testatur ma jafx jikteb mentri jirriżulta mid-dokumenti pubbliċi u privati li t-testatur ftiġ qabel dan l-aħħar testament kien impona fihom il-firma tiegħu u illi taht dawna ċ-ċirkostanzi t-testament tat-tmientax ta’ Gunju, 1955 fuq riferit huwa invalidu u null — Talbu li l-konvenuta tghid għaliex m’għandux jiġi min dik il-Qorti dikjarat null u bla effett legali t-testament magħmul min Emmanuele Genovese fit-tmientax ta’ Gunju, 1955, fl-atti tan-Nutar Joseph Gatt u konsegwentement il-konvenuta tkun ikkundannata t’rrestitwixxi u tħallas lill-atturi nomine ir-rispettivi ammonti ta’ kera li dina eventwalment tkun inkassat dwar il-beni stabili li jifformaw l-oġġetti tal-legati fuq riferiti, bl-ispejjeż komprizi dawk tal-ittri uffiċjali tas-sebġha u tlettax ta’ Lulju, 1955 u tal-mandat ta’ sekwestru tat-tlettax ta’ Lulju, 1955 kontra l-konvenuta li għandha tidher għas-subizzjoni.

Rat in-nota tal-eċċezjonijiet ippresentata fit-tmienja ta’ Ottubru, 1955, li blha l-konvenuta eċċepiet, (1) illi d-decu-

għallha l-proprjeta tiegħu li ha biex jirrikompensaha ta' xi taxxa l-sena xogħol u assistenza li għamlet miegħu u huwa kien perfettament f'sensieh meta għamel it-testment tiegħu, (2) illi huwa minnu li fit-testment precedenti d-decujus kien ordna diversi lasciti piji favur l-atturi nomine imma l-aħhar volonta tiegħu kienet li jibbenifika lill-konvenuta għal dak li għamlet miegħu ma tul hafna snin bla ma rċeviet ebda kumpens u, evidentement qabel ma jħalli din id-dinja Emmanuele Genovese ried jaqdi dmir ta' kuxjenza u (3) illi għalhekk it-testment tal-istess Genovese, pubb'ikat b'ministeru tan-Nutar Joseph Gatt fit-tmientax ta' Ġunju, 1955, huwa validu skond il-liġi u fl-istess hin revokatarju tal-testment ordnat in preċedenza mill-istess decujus u b'konsegwenza t-talbiet attriċi għandhom jiġu miċhuda bl-ispejjeż kontra tagħhom — salvi eċċezjonijiet oħra.

Rat is-sentenza ta' l-erbgha ta' Ġunju, 1964, li biha l-Prim'Awla tal-Onorabbli Qorti Ċivili ddecidiet il-kawża billi (1) iddikjarat it-testment ta' Emmanuele Genovese riċevut minn Nutar Joseph Gatt fit-tmientax ta' Ġunju, 1955, null u bla effett legali minħabba inosservanza tal-formalitajiet essenzjali preskritti mill-liġi, u speċifikament imsemmija fil-korp ta' dik is-sentenza kif ukoll minħabba il-kaptazzjoni u sugġestjoni hemm ukoll indikati u (2) irrispingiet it-tieni domanda u l-Qorti ordnat ukoll it-terminazzjoni tal-inkarigu tas-sekwestratarju għudizjarju lilu konferit fid-degriet tad-disgħa u għoxrin ta' Ottubru, 1955 u fl-aħharnett stanti n-natura tal-kwistjonijiet involuti, ordnat li l-ispejjeż tal-ewwel domanda, jibqgħu bla taxxa iżda bid-dritt tar-registru a kariku tal-konvenuta mentri l-ispejjeż kollha relativi għat-tieni domanda għandhom jithallsu mill-atturi, wara li kkunsidrat:—

1. Din hija kawża ta' nullita ta' testment. L-attur John Pace qiegħed jaġixxi f'żewġ kwalitajiet, waħda bħala prokuratur "pro tempore" tat-Terz'Ordni Franġiskan tal-Parroċċa Arcimatriċi ta' San Gaetano tal-Hamrun, kif speċjalment awtorizza għal din il-kawża u l-oħra bħala mandatariju tat-tfal u neputijiet tal-mejjet George Genovese, hu t-testatur Emmanuele Genovese, li huwa residenti fit-Tunesia. It-tieni attur huwa r-Rev. Kappillan Saċerdot Don Matteo Chircop li, b'nota ta' għaxra ta' Jannar, 1957, assuma l-atti flok ir-Rev. Kappillan Monsinjur Enrico Cordina Perez li bħala Kappillan tal-imsemmija knisja parrokkjali tal-Hamrun u bħala direttur tal-Istitut ta' Madonna tal-Club tal-Hamrun kien istitwixxa l-kawża konguntament ma l-attur Pace nomine iżda miet fil-pendenza ta' għaxxa. It-tielet u l-aħħar attur huwa l-Wisq Rev. Monsinjur Antonio Cilia bħala Direttur Nazjonali tal-Opri M'ssjunariji għall-Propaganda tal-fidi, Santa Infanzja u Kleru Indigenu. Il-konvenuta hija Carmela Chircop, mart Carmelo, minnu assistita li b'testment reċevut min-Nutar Dr Joseph Gatt fit-tmentax ta' Ġunju, 1955 g'et minn Emmanuele Genovese istitwita credi universali tiegħu u dana prevja ir-revoka ta' kull testment preċedenti tiegħu.

2. L-atturi fiċ-ċitazzjoni ppremettew li l-decujus kien għamel testment ieħor qabel u preċsament dak li kopja tiegħu hija esibita bħala Dok. C u li sar fl-Atti tan-Nutar Dr. John Tabone-Adami tas-sitta (6) ta' Frar, 1955. B'dan it-testment, kif turi l-istess ċitazzjoni id-decujus wara li d-destina s-somma ta' ħamsin lira (£50) għall-funerali tiegħu u wara li halla lil n-neputijiet tiegħu ta' Tunis legat tal-mezzanin Nru. 2 Azzopardi Street, il-Marsa kiteb il-kumplament ta' għidu in suffraġu ta' ruħu bħala legati piji li prinċipalment jinteressaw lill-atturi nomine, jiġifieri:

a) lill-Propagazzjoni tal-Fidi l-mezzanin Nru. 6, Azzopardi Street, Marsa.

b) lill-knisja Parrokkjali tal-Hamrun il-fond Nru. 8, fl-istess Trierq.

c) il-fond Nru. 10 'l-istess trieq kwantu għal nofs indiwis lill-Istitut tal-Madonna tal-Club tal-Hamrun u kwantu għan-nofs indiwiz l-iehor li l-Istitut ta' Fra Diego u lill-Knisja Parrokkjali tal-Marsa bejniethom, u dana bl-obbligu li għal ruhu u skond il-pija ntenzjoni tiegħu, isiru kull sena u in perpetwu fiż-żewġ Istituti tmient ijiem talb u quddiesa, u fl-imsemmija Knisja tal-Marsa hames quddisiet baxxi.

d) lill-Istitut San Giusepp tal-Hamrun is-somma ta' hamsin lira (£50) għal darba waħda biss bl-obbligu ta' celebrazzjoni ta' hames quddisiet baxxi għal darba waħda biss.

e) lit-Terz'Ordni rappresentat mill-attur Pace s-somma ta' hamsin lira (£50).

f) fl-aħħar ordna lill-esekutor nominat bl-istess testament (Vincenzo Spiteri) li:—

i) jippreleva mill-assi tiegħu is-somma ta' mitt lira (£100) u jidepositaha fil-"Cassa delle Pie Amministrazzjoni" annessa mal-Kurja Arciveskovij biex bl-interessi tagħhom jiġu kull sena in perpetwu celebrati fil-Knisja Parrokkjali tal-Hamrun tant quddies baxxi għal ruħ it-testatur kemm tippermetti l-elemosina korrenti biż-żieda ta' xelin u nofs.

ii) ibiegħ il-fond Nru. 4. Azzopardi Street, Marsa, u jik-

konsenja r-rikavat lill-Prokuratur tat-Terz'Ordni rappre-
sentat mill-attur Pace u dana biex iservi għall-festa ta'
San Frangisk li kull sena ssir fl-imsemmija Knisja Parrok-
kjali tal-Hamrun, bl-obbligu li l-istess Ordni jagħmillu
għoxrin quddiesa għal ruħu għal darba biss.

iii) Jigbor u jikkonverti fi flus ir-residwi tal-assi tie-
għu wara li jithallsu l-legati fuq imsemmija u l-ispejjeż, u
jqassam dan ir-rikavat u flus f'karita skond id-diskrezjoni
tal-istess esekutor għar-ruħ u skond l-intenzjoni tat-testa-
tur.

3. Wara li ppremettew dan kollu l-atturi mpunjaw il-
validita ta' l-aħħar testment fuq dawn il-kawżali, jiġifieri:—

a) Ti l-aħħar testment sar kontra u mingħajr il-volonta
libera tat-testatur fi żmien li kien inkapaċi fisikament u
ntellettwalment jagħti u jimmanifesta l-kunsens tiegħu.

b) li l-istess testment gie prokurat dolosament mill-
konvenuta, li ma t'gi xejn mid-deċujus biex tikkarpixxi l-
patrimonju kollu tat-testatur,

c) li l-istess testment gie magħmul b'mod li jiġgenera
sospetti gravi dwar l-awtenticita u l-validita tiegħu għax
sar fuq interrogazzjonijiet tan-nutar li rċevieh u tal-kon-
venuta li, għal motivi fuq esposti, it-testatur ma satax jik-
kompren di jew jirrezisti, u barra minn dan, jekk qatt in-
qara, it-testatur ma kienx fi stat li jifhmu u juri l-ades-
joni tiegħu għalih.

d) li, biex jiġi evitat ir-riskju u l-inkommodu tal-fir-
ma, gie frettolosament u inveridikament dikjarat li t-testa-
tur ma jafx jikteb, mental jirriżulta minn dokumenti pub-
bliċi u privati li t-testatur flit qabel kien oppona l-firma

tiegħu fuqhom. Għalhekk l-atturi nomine talbu (1) li l-aħhar testment jiġi dikjarat null u bla ebda effett legali, u (2) li l-konvenuta tiġi kundannata tirrestitwixxi u tħallas lill-atturi nomine l-krejja li eventwalment tkun dahhlet mil li stabili li huma l-oġġett tal-legati fuq imsemmija.

4. Il-konvenuta eċċepiet (1) li t-testatur halielha ġidu biex jikkompensaha ta' tnax-il-sena xogħol u assistenza li għamlet miegħu u huwa kien perfettament f'sensieħ meta għamel l-aħhar testment tiegħu, (2) li għalkemm it-testatur kien qabel ordna l-legati piġi favur l-attur nomine l-aħhar volonta tiegħu kienet li jibbenefika lilha għal dak li għal hafna snin għamlet m'egħu bla kumpens, u qabel ma halla din id-dinja ried jaqdi dmir ta' kuxjenza; (3) li għalhekk l-aħhar testment huwa validu skond il-liġi u revokatorju ta' l-ewwel testment, u konsegwentement it-talbiet tal-atturi għandhom jiġu miċhuda bl-ispejjeż.

5. Fil-pendenza tal-kawża ġ.e nominat sekwestratarju ġudiżjarju tal-assi ereditarju fil-persuna tal-Av. Dr. Albert Mercieca (digriet tad-disgħa u għoxrin (29) ta' Ottubru, 1955).

6. Peress li, segwitu ta' redistribuzzjoni ta' kawżi, din il-kawża ma gietx quddiem il-Qorti kif issa presiedduta hliet fil-għoxrin (20) ta' Frar, 1964, meta kienet ġa' differita għas-sentenza, l-Imħallef Sedenti barra milli ha xi informazzjonijiet verba'izzati ha l-prekawzzjoni li jerga jara personalment il-firma tad-deċujus fuq l-original ta' l-ewwel testment u ordna l-annessjoni fil-proċess ta' kopja fotostatika ta' dak it-testment u billi l-kwistjoni hija f'miżura kunsiderevoli wahda ta' apprezzament tal-provi reġa sama, u wkoll ippermetta r-rieżami tagħhom mid-difensuri x-xhieda hawn imsemmija, jiġifieri: Nutar Dr. Tabone-Adami, Vincent Spiteri, Giovanni Xriha

(xhud ta' l-aħħar testment.), Salvatore Attard (xhur tal-aħħar testment.), Nutar Dr. Joseph Gatt u Suor Brigida Gatt.

7. Il-Qorti issa, wara li eżaminat l-atti kollha bir-reqqa, kompriżi d-dikjarazzjonijiet u n-noti tax-xhieda tal-kontendenti, id-deposizzjonijiet u d-dokumenti l-oħra prodotti, u partikolarment in-noti tal-osservazzjonijiet konklusjoni tal-partijiet, u semgħet id-difensuri tagħhom li quddiem il-Qorti kif hawn presieduta kienu l-Avukat Dr. Giovanni Bonello għall-atturi u l-Av. Dr. Joseph Borg għall-konvenuta kkunsidrat dak li ġej:

8. Qabel xejn hemm bżonn li f'kawża bħal din li tispażja fuq terren pjuttost vast, il-Qorti tiffissa sew it-termini tad-diskussjoni, jew aħjar tal-impunjazzjoni kif artikolata mill-atturi, għax minhabba n-natura delikata tal-kwistjoni u biex jiġu evitati mpunjazzjonijiet ta' testmenti fuq allegazzjonijiet vagi u ġeneriċi, ir-regola ġenerali tal-artikolu 155(1) Kodiċi Proċedura Ċivili li l-kawża għandha tiġi mfissra ċar u sew fiċ-ċittazzjoni applika b'aktar raġuni (Kollez. Vol. XXXIV, I, 108). Barra minn dan għalkemm id-disposizzjonijiet tal-liġi dwar il-forma tat-testmenti (li hija wkoll in kwistjoni f'din il-kawża) huma ta' mportanza massima, fl-istess hin mhumiex normi ta' ordni pubbliku li l-Qorti huma obligati jissollevaw ex officio, għax il-partijiet interessati jistgħu jakkwietaw ruħhom għal vizju anki tal-forma li jkunu jafu bih u jesegwixxu t-testment (*Delicata vs. Doublesin*, Kollez. Vol. XXV, I, 129) u allura t-tribunali ma jistgħux jiddikjaraw testment null u inezistenti hief in kwantu l-partijiet, għalkemm impliċitament, jitolbuh jiddeċiedi fuq daqshakk (*Esandry Lancantinerie, Delle Donazioni Fra Vivi e Dei Testamenti*, Vol. II para. 1819 bis).

9. Fost id-diversi motivi ta' mpunjazzjoni suggeriti mill-atturi fiż-żewġ noti ta' l-osservazzjonijiet konkluzzjonali tagħhom hemm ~~li~~ li jimmeritaw attenzjoni taħt l-aspett fuq imsemmi. Dawn huma:

a) ir-raġuni tal-kaptazzjoni u sugġestjoni da parti tal-konvenuta.

b) ir-raġuni tal-kaptazzjoni u sugġestjoni da parti tan-Nutar Gatt li rċeva t-testment impunjat.

c) ir-raġuni li f'dan it-testment ma gewx osservati l-formalitajiet meħtieġa mil-liġi fil-kas ta' persuna temponeament inkapaċitat milli titkellem.

10. Kwantu għar-raġuni a) fuq imsemmija huwa risaput li l-"kaptazzjoni" u "sugġestjoni", privi ormai bħala vokaboli mid-distinzjonijiet eleganti li kienu jsiru bejniethom fid-Dritt Ruman minhabba li taħt l-ewwel forma kienu generalment imdaħħla l-kasijiet "eredipeti", fid-dritt modern, u anki fis-silenzju tal-Kodiċijiet Civili dwarhom in relazzjoni għat-testmenti, imma dejjem in omagġ għall-prinċipji generali dwar ir-repressjoni ta' kull għemil doluż u għar-rispett u protezzjoni meħtieġa lit-testaturi, għalkemm huma amessi bħala motivi ta' mpunjazzjoni tat-testmenti, mhumiex rikonoxxuti hliet bħala l-forma dupliċi tal-manifestazzjoni tad-dolo fuq il-volonta tad-disponenti fil-materja tat-testmenti (Ricci, Vol. III, para. 108, pag. 135, Pacifici-Mazzoni Codice Civile Italiano Commentato, Vol. VI para. 57). Għalhekk meta l-atturi fiċ-ċitazzjoni iddeduċew il-kawżali msemmija fil-para. 3(B), supra, bil-kliem "għie prokurat dolosament mill-konvenuta" li huma mbagħad komplew jikkjarifikaw fid-dikjarazzjoni oriġinali tagħhom a fol. 4 li-oħra a fol. 19, huma għamlu kull ma kien neċessarju biex

il-motivi tal-kaptazzjoni u sugġestjoni jkunu suffiċjente-ment intavolati. Anzi d-dikjarazzjoni spjegativa a fol. 19 ma kienx hemm bżonn hliet, se maj, bħala limitazzjoni tal-kon-ċett tad-dolo ġa dedott fiċ-ċitazzjoni.

11. Kwantu għar-raġuni b) riferita fil-para. 9 (supra) — kaptazzjoni u sugġestjoni da parċi tan-Nutar Gatt li rċeva t-testment — il-Qorti tirritjeni li dan il-motiv huwa wkoll suffiċjentement dedott fiċ-ċitazzjoni u dana għar-ra-ġunijiet segwenti:

a) meta fil-kawżali fuq imsemmija l-atturi pproponew li t-testment ġie “prokurat dolosament mill-konvenuta” huma kienu qegħdin jirreferixxu għall-konvenuta bħala l-artefiċi tal-frodi minnhom lamentata, in kwantu li kienet hi, hu mhux it-testatur, li nkariga lin-Nutar biex imur malajr l-Isptar fejn it-testatur kien ġa moribond, u peress li huma, hazin jew tajjeb, jirritienu li l-aġir tan-Nutar roga-tur, minnhom deskritt bħala frettolus u nkonsult fid-dik-jarazzjoni tagħhom, ma kienx hliet wiehed mill-istrumenti tal-frodi makkinata mill-konvenuta ma kienx hemm bżonn li, fiċ-ċitazzjoni, jużaw il-frasi preċiżi “prokurat dolosament mill-konvenuta u min-Nutar” imma kienet adegwata għall-kas il-kawżali rigwardanti l-konvenuta, li l-aġir tagħha, bil-mod kif hija ntavolata l-azzjoni, jikkompreni dak tan-Nutar.

b) barra mill-premess il-kaptazzjoni u sugġestjoni tan-Nutar ikkompriza wkoll f'kawżali oħra mdaħħla fiċ-ċitazzjoni u cioè dik indikata fil-paragrafu 3 (c) tal-presenti (supra) bil-kliem “għax sar fuq interrogazzjonijiet tan-Nutar li rċevieh u tal-konvenuta, li, għall-motivi fuq esposti, it-testatur ma setax jikkompreni jew jirresisti.”

12. A proposito ta' dak li ntqal fil-paragrafu preċe-

denti u anke għal dak li jirrigwarda l-motiv l-ieħor ta' impunjazzjoni li jissemma fil-paragrafu sussegwenti, il-Qorti qegħda tiegħu wkoll in konsiderazzjoni l-ġurisprudenza li in materja ta' kawżali, apparti minn kull formola sakramentali u rigorosa ta' eċċessiva fir-rigward, l-ekwipollenti huwa suffiċjenti; u anki li d-dikjarazzjoni għalkemm ma tistax tissupplixxi għal nuqqas assolut fiċ-ċitazzjoni, tista sservi biex tillumegġja l-kawżali dedotta. Għalhekk dan il-każ huwa differenti ferm minn dawk l-oħra respinti fil-ġurisprudenza għax ma kienux dedotti hliet bil-kliem "u għal kull raġuni oħra li tirriżulta waqt il-kawża" (Joseph Vassallo, et vs. Victor R. Sammut, noe., Kollez. Vol. XXXIV, I, 108).

13. Kwantu għar-raġuni c) indikata fil-paragrafu 9 (supra) — vizju ta' formalitajiet rikjesti fil-kas tal-mutu — anki din, in bażi għall-prinċipji premessi, hija riċevibili fl-azzjoni peress li tinsab impliċitament jekk mhux espressament kompriża fil-kliem tal-kawżali "inkapaċi fisikament u ntellettwalment jagħti u jimmanifesta l-kunsens tiegħu (ara para. 3(a), supra) u tal-kawżali l-oħra "u barra minn dan, jekk u qatt inqara, it-testatur ma kienx fi stat li jifhmu u juri l-adesjoni għalih" (ara para. 3 (3), supra).

14. Għandu jiġi osservat uko'l li l-konvenuta fl-ebda hin tal-kawża ma ssollevat xi eċċezjonijiet taħt dan l-aspett. Anzi kwantu għall-ewwel tnejn mill-motivi hawn fuq diskussi (kaptazzjoni tal-konvenuta u tan-Nutar) ikkombattiet hom fis-sustanza tagħhom fin-nota a fol. 219, u kwantu għat-tielet motiv (vizju ta' formalita fir-rigward tal-mutu) ma qalet xejn nonostanti li n-nota tal-atturi a fol. 371 giet presentata bil-"visto" tad-difensur tagħha.

15. Minn dan jemergji li l-kawżalijiet imsemmija fil-paragraf 3(a) u (in parti) 3(c) ta' din is-sentenza jirdoppjaw

ruħhom f'żewġ direzzjonijiet diversi, waħda li timmira għal vizju tal-kapaċita tat-testatur u l-oħra għal vizju partikolari ta' inosservanza tal-formalitajiet preskritti u dana in aġġunta għall-viżji oħrajn ta' forma artikolati fiċ-ċitazjoni. Fil-komplex tagħha għalhekk l-azzjoni tirrikjedi l-indagni ta' din il-Qorti fuq kwistjonijiet ta' dritt u ta' fatt li jaqgħu taħt sitt kapi, jiġifieri:—

- a) inkapaċita tat-testatur.
- b) estorzjoni b'kaptazzjoni u sugġestjoni tal-konvenuta.
- c) estorzjoni b'kaptazzjoni u sugġestjoni tan-Nutar.
- d) inosservanza tal-formalitajiet preskritti mil-liġi dwar it-testment ta' persuna muta.
- e) nuqqas ta' firma tat-testatur mentri hu kien jaf jiffirma.
- f) nuqqas ta' lettura tat-testment skond il-liġi.

16. Is-sitt motivi fuq imsemmija jinqasmu f'żewġ kategoriji.

L-ewwel tlieta jirrigwardaw il-validita intrinsika u l-aħhar tlieta l-validita estrinsika tat-testment. Bejn l-ewwel tlieta jista jidher li hemm xi kontradizzjoni, in kwantu l-motiv tal-kaptazzjoni u sugġestjoni jolqot biss il-“libertas testandi” u għalhekk jippresupponi neċessarjament il-kapaċita tat-testatur. Izda għalkemm il-Qrati tagħna rrifjutaw jiehdu konjizzjoni tal-kaptazzjoni u sugġestjoni meta l-**uni-**ka kawżali dedotta kienet dik tal-inkapaċita assoluta (Danartas vs. Danartas, Vol. XXVI, I, 498, u Joseph Vssallo, et

vs. Dr. Victor R. Sammut, noe fuq imsemmija b'riferenza anki ghal xi sentenza taljerna), ma hemm xejn kuntrarju li l-kaptazjoni u sugġestjoni jiġu prospettati bhala ipotesijiet subordinati ta' nuqqas ta' verifika tal-ipotesi iżjed gravi ta' infermita mentali, għaliex, kif jgħid il-Ricci "alla facolta di testare e necessario che si accoppi una volonta efficace." Hekk infatti sar fis-sentenza Imbroll vs. Mongliett, Kollez. Vol. XXIV, I, 793, u fis-sentenzi taljani numri 538 sal-548 citati fir-Raccolta ta' Gurisprudenza tal-Fadda Vol. III taht l-art. 762-763, li kif huwa risaput, jikkommentaw legislazzjoni simili għal tagħna. Għalhekk il-kontradizzjoni bejn it-tlett motivi li jaqgħu fl-ewwel kategorija fuq imsemmija hija biss apparenti u huwa wkoll floku skond l-imsemmija sentenza Imbroll vs. Mongliett, li l-indeboliment mentali u fisiku jiġi kunsidrat, apparti mill-inkapaçita, anki bhala element tal-attrazzjoni iżjed façili tad-dolo.

17. It-tlett kawżalijiet l-oħra, li jaqgħu taht it-tieni kategorija (dik tal-vizju fil-formalitajiet) għandhom pero logikament u skond l-istruttura tal-istituzjonijiet legali jiġu kkunsidrati fl-ewwel lok, għax qabel ma wiehed jgħaddi għas-sustanza għandu jara jekk it-testment jaqax minhabba xi vizju fil-forma li jipprivah minn kull eżistenza ġuridika.

18. Dan premiss huwa utili li jiġu ffissati xi punti saljenti ta' fatt akwiżiti mill-proçess u li ma jidhrux kontroversi hlief fl-interpretazzjoni tagħhom. L-oħrajn li fuqhom jista jkun hemm xi konflikt bejn ix-xhieda jiġu msemmija fil-mument tagħhom.

19. It-testatur Emmanuele Genovese miet ta' 68 sena fil-Isptar St. Vincent de Paul (tax-Xjuh) f'xil-hamsa ta' filgħodu tad-dsatax (19) ta' Gunju, 1955, b'cancer fl-istonku

(fol. 31). Huwa kien deġenti f'dak l-Isptar mit-tmientax (18) ta' April, 1955 (fol. 66) u kien jinsab f' 'ward' flimkien ma diversi pazjenti oħrajn (fol. 36). Meta ġie ammess l-Isptar kien deperit mill-cancer u depress pero jirrispondi eżattament (Dr. Glenday, fol. 66). Fil-kors tad-deġenża tiegħu kellu konversazzjonijiet ma' diversi barra milli mat-Tabib Glenday u minn dawn il-konversazzjonijiet jirriżulta li kien fi stat normali, anzi fix-xhieda tal-attur (fol. 83), tal-Monsinjur Cordina Perez (fol. 49 u 150), ta' Vincent Spiteri (fol. 61), ta' Padre Fulgenzio Grech (fol. 165) kif ukoll tal-konvenuta (fol. 152) ma hemm l-ebda aċċenn ta' xi eċċentricità, wisq anqas ta' xi sbilanċ mentali. Kwantu għall-memorja, Antonio Grech, pazjent ieħor f.-Isptar xehed kif id-deċujus iddeskrivielu li fit-testment preċedenti tiegħu kien kiteb għall-abbatija, għall-koppla (knisja) u għal xi karitajiet. Suor Lydia (fol. 31) xehdet li sal-ħamsa (5) p.m. tat-tmientax (18) ta' Ġunju, 1955 tkellem u ma qalx ħmerijiet. Ma saret ebda prova ta' xi marda tal-moħħ anke f'epoka remota.

20. Id-deċujus kien għamel żmien mal-Militar u kien ibiegh il-fajjenza. Huwa ħalla assi ereditarji konsistenti f'ħames immobili f'Azzopardi Street, il-Marsa li bejniethom, wara li jithallas ċens, jirrendi xi sittin lira (£60) fis-sena, u barra minn dan kapitali f'banek lokali ammontanti għal elf, mitejn u tlettin lira (£1,230), kollox kif indikat fil-prospett ta' Dr. Mercieca fol. 374. Għalhekk dan l-assi huwa kalkolat li jilħaq approssimativament bejn it-tlett elef lira u erbat e'ef lira. Kif intqal, kien għażeb u fiż-żmien kien jgħix ma ħuh Spiru. Dan miet fl-1951 (fol. 373) u b'testment fl-atti tal-istess Nutar Gatt tal-għaxar (10) ta' Settembru 1946 (fol. 137) kien ħalla kull ma kien jippossiedi lill-konvenuta bil-kondizzjoni li jekk hu jkun irid tigbru magħha u dduur bih u tmantnieh sakemm imut. It-żewġt aħwa kienu joqgħodu f'wieħed mill-postijiet tad-

deċujus Azzopardi Street, il-Marsa, bieb ma' bieb mal-konvenuta, u din tallega li għal sbatax-il-sena hija rrenditilhom servigi konsistenti fil-faċċendi tad-dar u xi tisjir. Li i-konvenuta rrenditilhom xi servigi ma jidherx li jista jkun kontestat, għax id-deċujus kien qal anki lil Joseph Sammut (fol. 113), li kien jixtri minghandu u kien jiktiblu l-irċevuti tal-kera, li kien hemm mara li dduur bih u b'ħuh. L-istess fatt huwa komprovat bix-xhieda ta' Caterina Caruana l-mara ta' hu l-konvenuta, (fol. 114) u ta' Carmela Valletta (fol. 89), għalkemm l-entita ta' dawn is-servigi ma tirriżultax sew, speċjalment fin-nuqqas ta' provi oħra, minħabba l-interess li għandhom il-konvenuta u Caruana, d-dubbu tal-kredibilita ta' Valletta li tiġi kkommentata il-quddiem.

21. Wara l-mewt ta' ħuh, Emmanuele Genovese ma baqgħalu l-ħadd iżjed li jiġi minnu hawn Malta. Kellu xi neputijiet f'it-Tunisija, l-atturi rappreżentati mill-attur Pace, pero dawn ma kienx jafhom u ma jidherx li kellu xi affezjoni kbira lejhom, kif jidher mill-fatt li fl-ewwel testament tiegħu ppreferixxa jhalli l-magġjor parti tal-assi tiegħu in suffragju għar-ruħu u l-legati piġi u ta' karita u lilhom hallielhom fond wieħed biss bejniethom (fol. 8). Milli jidher it-testatur kien daqsxejn idejh magħluqa għax lil dak Joseph Sammut li kien jiktiblu qatt ma kkompensah għalkemm kien iwegħdu li jiftakar fih (fol. 114). Ma kienx ċertament ta' ebda skola. Huwa ffirma t-testament fl-atti Tabone-Adami bil-mod pjuttost inċert għalkemm legġibbli li jirriżulta fuq il-folji a fol. 341-348 u kien ukoll iffirma bl-istess mod diversi dokumenti tal-Bank tal-Gvern esibiti fil-file bejn il-fond 285 u 286, imma x-xhud Sammut jgħidilna kategorikament li "xejn ma kien jaf jikteb" u meta x-xhud kien jgħidlu b'ix jiffirma r-riċevuti tal-kera kien iwiegħbu li "ma jafx" u kien jagħraf il-kotba tal-kera tal-inkwilini tiegħu sempliċement mill-kulur (fol. 113).

22. Sa fejn irrizulta mill-proċess Emmanue'le Genovese lahaq għamel żewġ testmenti, it-tnejn publiċi, l-ewwel wiegħed dak deskritt fiċ-ċitazjoni u fil-bidu ta' din is-sentenza, in atti Tabone-Adam, tas-sebgha (7) ta' Frar, 1955, meta kien għadu fuq saqajh u mhux l-Isptar, u l-iehor, dak impunjat fil-'ward' ta' l-Isptar, fl-8.45 p.m. tat-tmientax (18) ta' Gunju, 1955, disa siegħat qabel ma halla din id-dinja tant ansjuża biex tirtu. Bl-aħħar testment irrevoka t-testment preċedenti u halla kollox lill-konvenuta b'tito' u univversali. Iċ-ċirkostanzi kif sar dan it-testment jiġu deskrittji dettaljatament f'pothom.

23. Minn hawn il-Qorti ser tgħaddi għad-desamina ta' l-ewwel kwistjoni. Din tista tigi formulata b'dan il-mod. F.l-kaz li t-testatur kien ipprivat mill-fakolta tad-diskors fil-mument tal-konfezzjoni u publikazzjoni tat-testment impunjat, kien applikabili għal-kas il-formalitajiet preskrittji mill-art. 38 tal-liġi notarili? U f'kas affermattiv, dawk il-formalitajiet ġew osservati?

24. Jekk hemm ċirkostanza li mill-provi akkwiziti tirriżulta b'ċertezza din hija li fil-hin kollu li n-Nutar Gatt kien qiegħed j'prova jkellmu biex jara satax jifhmu u jistaq-sib riedx iħalli eredi lill-konvenuta, it-testatur fl-ebda hin ma fetax fomm u jippronunzja xi kelma, imqar monosillaba. Dan jirrizulta mid-deposizzjonijiet taż-żewġ xhieda tat-testment (Xiriha, fol. 47 u 333, u Attard fol. 105 u 336), ta Suor Brigida (fol. 32 u 369), Spiro Gatt (fol. 34) u Antonio Grech (fol. 36) li kollha kienu fil-qrib immedjat u fuq kollox minn dawk tat-tnejn min-nies l-iżjed interessati kieku kien veru, biex jgħidu li tkellem, imqar darba, cioè l-konvenuta (fol. 156 tergo u 157) u n-Nutar Gatt (fol. 186, 238, 339 u 356) li skrittament qalu li t-testatur ma għamel lill-Nutar l-ebda dikjarazzjoni orali tal-aħħar volonta, li t-testment sar permezz ta' interrogazzjonijiet tan-Nutar, lie-

ma nterrogazzjonijiet saru fuq informazzjoni mogħtija lilu mill-konvenuta fis-sens li Genovese ried jiktbilha gidu kollu, u għalihom it-testatur ma rrispondiex hliet b'sinjali jew ċenni affermativi jew negativi ta' rasu u darba ta' jdejh. Din iċ-ċirkostanza, konfermata wkoll minn Dr. Albert Zammit Maempel (fol. 788) tiskwoti serjament il-kredibilita ta' Carmela Valletta (fol. 91) li xehdet li semgħet lit-testatur għal tlett darbiet jtkellem, u jwieġeb bil-fomm għall-mistqosijiet li kien qiegħed jagħmillu n-Nutar (ara wkoll kontroezami fol. 104). Il-kredibilita ta' din ix-xhud li donnha għandha xi nteress indirett fl-esitu, hija wkoll infjakata mill-inverosimiljanza taċ-ċirkostanza minnha deposta li hi, li qabel dik in-nhar qatt ma kienet marret tara lil Genovese fl-Isptar, marret tarah l-ewwel darba fil-ghodu dik in-nhar tat-testament u allura t-testatur qallha biex tghid lill-konvenuta, billi t-tnejn joqgħodu l-Marsa, li ried ikellimha, u in segwitu hi (jigifieri x-xhud) wara li baġtet ir-risposta mat-tifla tagħha, reggħet marret l-Isptar f'xit-3.30 ta' wara nofs in-nhar u nzer'at baqgħet hemm propizjament sal-hin li wasal in-Nutar, għalkemm dan wasal f'xit-tmienja ta' bil-lejl jew in ogni caso meta kien ga dalam f'wahda mill-itwal granet tas-sena, u b'dan il-mod setgħet tikkostitwixxi xhud, xhud pero li ma tantx tagħmel gid lill-kawza tal-konvenuta.

25. Dan is-silenzju assolut tat-testatur huwa sinistru u jikkonfronta lill-Qorti bi probabilita qawwija, desumibili min indizju u presunzjonijiet gravi, li kien dovut għall-proċess avanzat ta' li sfaċel fisiku tat-testatur. Infatti nafu li f'dak il-hin huwa kien moribond, li kien f'kondizzjoni "ħażina ħafna" jew "in extremis" (kif iddeskrivih it-tabib Albert Zammit Maempel li eżaminah fisikament dak il-hin stess, fol. 79) u li disa siegħat wara miet. Nafu wkoll li meta wasal in-Nutar Gatt it-testatur, fl-ewwel darba li n-Nutar resaq lejgħ għalkemm dam jipprova ħafna ma kienx

qiegħed jisimghu u ma għamillu lanqas sinjal, u wisq anqas kellmu, tant hekk li n-Nutar qata qalbu li t-testment sata jsir, u kien ħiereg mill-Isptar, u wasal fejn il-bieb, meta laħqu Attard u qallu li t-testatur kien stejgħen, (fol. 187 tergo) u allura hu rritorna u sar dak li sar, deskritt mill-istess Nutar bil-kliem "kelma ma tkelmx u deħer li jitkellem ma j'istax" (fol. 188) u rrisponda bis-sinjali affermattivi ta' rasu għad-domanda tan-Nutar riedx iħalli kollox lill-konvenuta. Ix-xhud Attard (fol. 106) jaqbel li din id-domanda saret għalkemm ix-xhud Xiriha jgħid li n-Nutar staqsieh biss jekk riedx jikteb lil Chircop (fol. 47). Minn dan kollu l-Qorti, safejn tista umanament tasal, ma tistax ħlief tikkonkludi li fil-ħin tal-konfezzjoni u tal-pubblikazzjoni tat-testment, it-testatur kien tilef id-don naturali tad-diskors u kien fi stat ta' mutu. L-unika konklusjoni oħra konċepibili hija li t-testatur webbes rasu u rrifjuta jikkoopera bil-fomm biex b'hekk, għalkemm kien qiegħed jifhem il-mistoqsija, iħalli fuq it-testment, bid-dinjata tal-moribond il-marka u s-sigill ta' l-istat kuntrarju talvo'onta interna tiegħu għall-apparenzi esterni. Dan, huwa anqas presumibili mill-istat ta' mutismu, tant minħabba l-effetti probabili tan-natura kifra u progredita tal-marda tal-cancer kemm għaliex id-diskors huwa iżjed naturali għall-bniedem mill-mutismu. Għalhekk il-Qorti tikkonkludi fuq il-konvinciment intern tagħha bażat fuq il-bilanċ qawwi tal-probabilita li t-testatur kien fi stat ta' mutu. U jekk mhux hekk almenu għandu jibqa dubbju serju li t-testatur kien fi stat ta' mutu. Fejn jidhlu l-formalitajiet essenzjali testamentarji l-Qorti ma għandha jkollha ebda esitazzjoni li, fil-każ ta' dubbju serju, tiddeċiedi li l-formalita ma gietx osservata, għax renitenza tal-Qrati b'ix jannullaw testmenti fuq il-bażi ta' akpaċita (li hija kontra l-presunzjoni normali tal-kapaċita) ma giet qatt estiża għall-vizju fil-forma. Kif jgħid il-Pacifici-Mazzoni (op. cit. Vol. VII para

88, pag. 179); "Invano si oppone che i testamenti come atto di ultima volonta, meritano specialissimi favori. Imperciocche, come sagacemente osserva il-Merlin, non possono riguardarsi come favorevoli, se non quando siano perfettamente regolari nelle loro forme, e trattasi soltanto di sapere cio che ha voluto il testatore. Ma altrimenti procede la cosa quando il dubbio cade sulla formazione regolare del testamento. Allora, traendo questo tutto la sua forza dalla solennita, e la solennita consistendo nella osservanza esatta delle forme prescritte dalla legge, il dubbio deve essere risoluto in favore dell'erede legittimo; poiche dell'essere dubbio se le forme testamentarie siano state osservate, deriva essere incerto se il testamento esiste." Fi kliem oħra jista jinghad li f'kaži bħal dawn meta min jimpunja t-testment minħabba vizju ta' forma jipprova l-kaž tieghu 'prima facie' jew almenu i qanqal dubbju serju u raġonevoli jekk 'l-forma ita ġietx rispettata, minn dak il-mument il-quddiem jispetta lill-parti li tallega l-fatt positiv tal-osservanza tal-forma li tippruvaha. Dan pero qieghed jinghad biss in subordine għaliex il-konkluzjoni tal-Qorti hija li t-testatur kien tilef l-użu tal-organu vokali.

26. Din il-Qorti, f'kas ta' persuna apopletika li dwarha t-tabib kuranti xehed li ma setghetx titkellem, iddecidiet li dik il-persuna kienet muta entro s-sinjifikat tal-art. 38 tal-Kapitolu 92 (P. A. Xuereb versus Attard, ħdax (11) ta' Jannar, 1958), u hekk għandu wkoll jiġi deċiż fiċ-ċirkostanzi ta' dan il-kas. Għal dik id-disposizzjoni ma jagħmelx differenza jekk il-mutismu jkunx kongenitu jew le, u fit-tieni każ ikunx ġej direttament minn xi trawma jew kondizzjoni oħra partikolari u lokalizzata tal-organu vokali jew indirettament minn xi marda f'partijiet oħra tal-ġisem jew mid-deperiment fisiku tat-trapass mortali. L-importanti

huwa li t-testatur jew kontraenti ma jkunx jista jesprimi l-ideat tieghu bil-fomm.

27. Tibqa l-kwistjoni jekk l-art. 38 fuq imsemmi japplikax għat-testmenti. Din id-disposizzjoni trid tiġi kkunsiderata flimkien ma' dik ta' qabilha u mad-disposizzjonijiet tal-artikolu 634 (b) u 705 u 706 tal-Kodiċi Ċivili, u mil-komplex ta' dawn l-erba disposizzjonijiet flimkien ma' dak tal-artikolu 692 u 709 tal-Kodiċi l-posizzjoni dwar is-sordomuti, it-torox u l-muti hija din:—

a) Is-sordomuti mit-twelid li ma jafux jiktbu ma jistgħux jagħmlu ebda forma ta' testament. Huma kolpiti minn inkapaċita (art. 634 (b)).

b) Id-disposizzjoni tal-art. 706 dwar it-torox mhix rilevanti għall-kas. Is-sordomuti jew muti biss, sew konġeniti kemm le jistgħu jagħmlu testament sigriet, jekk ikunu jafu jiktbu u jaqraw, purke t-testament jinkiteb minnhom stess u tiġi osservata xi formalita oħra (art. 705).

c) Din id-disposizzjoni hija simili għall-artikolu 785, 786 tal-Kodiċi Taljan tal-1865 u tal-Art. 979 tal-Kodiċi Francis. "Solo in quanto non sa scrivere", jgħid il-Baundry *Lacantinerie* ("onazione Fra Vivi e Testamenti, Vol. II, Para 2169, pag. 136) "il muto non puo assolutamente testare nella forma mistica" u vide ukoll fl-istess sens, *Pacifici-Mazzoni* (op. cit. Vol. VII pag. 106 para 47).

d) Tant fl-Italja kemm fi Franza mbagħad, li l-ligijiet tagħhom dwar it-testmenti jixbħu in generali lil tagħna, u servewna ta' sorgenti, il-mutu ma jistax jagħmel testament pubbliku imma dan minhabba disposizzjoni mportanti li l-legislatur tagħna, forsi sfortunatament ma rripruducjex la

fil-Kodiċi u lanqas fil-liġi notarili. Din hija n-neċessita essenzjali taht il-Kodiċi Francis (art. 927) li t-testatur, fit-testament pubbliku, ~~jiddetta kelma b'kelma~~ t-tavoli testam-entarji (Bandry, op. cit. para 2019 et seq., pag. 86-88), u taht il-Kodiċi Taljan tal-1865 (art. 778) li mhuwiex daqs-hekk esigenti, li t-testatur almenu ~~jiddikjara~~ lin-nutar il-volonta tieghu. Jghid il-Baudry (para. 2021) "Il voto della legge non sarebbe dunque adempiuto e il testamento dovrebbe essere annullato, se il testatore si fosse limitato a rispondere affermativamente alle interrogazioni che il notaio gli avesse rivolto. A fortiori, la stessa soluzione si impone, se il testatore si sia limitato a rispondere con segni alle interrogazioni del notaio: in tal senso ci sono molti giudicati." U iżjed l-isfel wara li j'spiega li n-Nutar jista, bid-domandi tieghu, jikkomprometti l-validita tat-testament, jghid (para. 2024): "Le domande fatte dal notaio devono tendere unicamente a fare precisare il senso e la portata delle disposizioni che il testatore fa da se stesso." U fl-istess sens, salva d-distinzjoni fuq imsemmija bejn id-detta-tura kompleta u d-dikjarazzjoni orali tal-volonta kiteb il-Pacifici-Mazzoni (op. cit. pag. 43 para 22); "Il testatore deve in presenza dei testimoni dichiarare al notaio la sua volonta verbalmente, e da viva voce e non per segni per quanto chiari e certi", u, iżjed l-isfel (pag. 144): "La dichiarazione deve emanare dal testatore di sua propria iniziativa e spontaneamente, e non puo essere fatta a monosilabi e per via di risposta e interrogazioni messegli dal notaio; perciocche altrimenti quegli disporrebbe per suggestion altrui . . ." Konsegwentement jikkonkludi (para. 28, p. 60): "I soli muti, siano o no anche sordi, non possono fare testamento pubblico, perche non possono oralmente manifestare la loro ultima volonta."

e) Minhabba l-assenza ta' din id-disposizzjoni fil-Kodiċi

Civili u fil-liġi notarili allura vigenti (Ord. V tal-1855), il-Qorti ta' l-Appell tagħna fis-sentenza Luigi Mallia Tabone, et versus Carmela Camilleri, et. 5 ta Ottubru, 1904 (Vol. XIX, I, p. 60) iddeċidiet li testament magħmul minn mara fuq minuta konsenjata lin-Nutar li, għall-kontenut tagħha, irrespondiet b'semplici affermazzjonijiet orali (mhux ċeni) kien validu, u ziedet li skond l-Art. 706 tal-Kodiċi kien biss ~~it-trux~~, minhabba li ma jistax jisma l-qari ta'-testament, li ried ~~jispiega hu stess~~, il-volonta tiegħu fil-presenza tan-Nutar u tax-xhieda. Huwa veru li f'sentenza preċedenti (Abela versus Gatt, Vol. XVI, II, 92) din il-Qorti kienet iddeċidiet li testament fejn it-testatur esprima ruħu iżjed b'sinjali milli bi kliem, u fuq l-interrogazzjonijiet ta' terza persuna, kien gravement sospett speċjalment fil-konkors ta' argomenti oħra ta' sugġestjoni, ta' ċirkonvenzjoni u ta' marda gravissima u annullathu imma dan għamiltu x'aktarx minhabba l-probabilita tal-insanita mentali, u n-nuqqas ta' kwalunkwe disposizzjoni f'dik l-epoka dwar il-mutu biss u mhux mit-twelid x'aktarx fl-opinjoni tal-Qorti jirrendi ir-rilevanti f'dak il-kaz il-kwotazzjoni tal-Fonti (citata ukoll mill-atturi f'din il-kawża) li jikkommenta d-disposizzjoni taljana (art. 778 tal-1865 fuq imsemmija) li tirrikjedi d-dikjarazzjoni orali tat-testatur, dak li l-liġi tagħna mkien ma kienet tagħmel almenu espressament. Għal hekk din il-Qorti hija tal-opinjoni li sakemm kienet għadha veljanti l-liġi notarili antika (Ord. V tal-1855), għalkemm xi ffit dubbjus jekk id-dikjarazzjoni orali tat-testatur kienetx neċessarja fil-liġi tagħna, fl-istess hin, anke f'dik l-epoka, u nonostante l-assenza ta' disposizzjonijiet preċiżi bħal dawk tal-Kodiċi Francis u tal-Kodiċi Taljan in materja, id-diffikolta dwar il-validita tat-testament magħmul "mutu tantum" kien messha giet risoluta favur in-nullita u dana fuq żewġ argomenti:— (i) li t-testament pubbliku tagħna, bħal dak tal-legizlazzjoni kontinentali għandu l-origini tiegħu viċina

fit-testment nonkupattiv u **sine scripto** tad-Dritt Muniċipali ta' Malta u, aktar remotament, fit-testment nonkupattiv tad-Dritt Ruman (Diskorsi tad-Dritt Ċivili tal-Professur Emeritu tal-Universita Rjali ta' Malta) li fih in-nuncupatio kienet dikjarazzjoni solenni tat-testatur; u (i) kien impliċitu mid-disposizzjoni tal-art. 705 tal-Kodiċi (fejn jingħad li s-sordomuti jew il-muti jistgħu jagħmlu testament sigriet jekk jafu jiktbu) li l-mutu ma satax f'dik l-epoka, jagħmel testament pubbliku.

f) Imma dawn id-dubbji ġew imneħħija bil-promulgazzjoni tal-liġi notarili l-ġdida fil-1927 (Kap. 92) li fl-art. 38 tiddisponi li parti f'att notarili li tkun muta, bla preġudizzju tad-dispost fl-art. 634 u 705 tal-Kodiċi, għandha, barra milli tkun assistita minn interpretu nominat mis-Sekond' Awla taħt l-Art. 37 (i) jew taqra l-att hi stess u tikteb fuqu hi stess li qratu, jekk tkun taf taqra u tkteb, jew (ii) jekk ma tkunx taf jew ma tkunx tista taqra u tikteb, tkun assistita minn interpretu ieħor nominat mis-Sekond' Awla ammenokke xi wieħed mix-xh'eda tat-testment ma jifhemx il-lingwa tas-sinjali tiegħu. Skond l-ewwel parti ta' dan l-art. 38, kombinata mal-art. 37(2), tant fl-ewwel kemm fit-tieni każ, dejjem hi neċessarja l-presenza ta' almenu interpretu wieħed jekk il-parti ma tkunx taf taqra, u fil-każ presenti, huwa ppruvat li t-testatur bla preġudizzju tal-kwistjoni l-oħra jekk kienx jaf **jiffirma** (li tiġi trattata "quddiem") **żgur** ma kienx jaf **jaqra** (deposizzjoni Joseph Sammut). il-kawża Xuereb vs. Attard deċiża fil-ħdax (11) ta' Jannar, 1958 minn din il-Qorti diversament presieduta giet aġitata l-kwistjoni jekk l-art. 37 u 38 tal-liġi notarili japplikawx għat-testmenti. Safejn f's-sistema tagħna jiswew bħala fonti ta' interpretazzjoni d-diskussjonijiet parlamentari, nonostanti d-dikjarazzjoni tal-Ministru Buhagiar fil-ghoxrin (20) ta' Novembru, 1922, allura Kap

tal-Ministeru u Ministru tal-Gustizzja, a pag. 3034 tal-Parliamentary Debates, Legislative Assembly Vol. 3 tas-Seżżjoni 1921-22, id-diskussjonijiet fis-Senat fis-seduti tal-hmistax (15) ta' Diċembru, 1926 u tas-sitta u ghoxrin (26) ta' Marzu, 1927, fejn ha parti prinċipali Sir Ugo Mifsud, li sa dan it-tant kien issuċċeda lill-Imħallef Buhagiar bhala Kap tal-Ministeru u Ministru tal-Gustizzja, sgur ma jhallu ebda dubbju li r-risposta għandha tkun fl-affermattiv (ara Parl. Debates, Senate Vol. 6, pp. 2490-2500 u 2933-2935). Anzi d-diskussjoni kollha fis-Senat kienet impernjata fuq l-assunt li l-art. 37 u 38 japplikaw, u b'izjed raġuni, għat-testmenti tant li l-Ministru tal-Gustizzja qal li, minhabba l-arċirigosita tal-liġi dwar il-formalitajiet tat-testmenti, kien ikun aħjar, f.l-każ li ma jkunx jista jinstab interpretu, li t-testment ma jsir xejn milli jsir frettolosament. Apparti minn dan, il-Kodiċi ma jagħmel ebda distinzjoni, fl-art. 692 bejn disposizzjoni u oħra tal-liġi notarili, imma jgħid li huma japplikaw għat-testmenti ndistintament bhal ma jagħmlu għal kull att notarili ieħor. Anzi l-introduzzjoni tal-art. 38 tal-Kap. 92 tikkostitwixxi pass il-quddiem fuq il-legislazzjoni franċiża u taljana tas-sekklu l-ieħor in kwantu jirrendu possibili taħt ċerti prekawzjonijiet proporzjonati għall-importanza tal-att, lill-mutu jagħmel testment pubbliku, dak li qabel ma setax, imma kif jiġi muri il quddiem, huwa geġ mill-fonti tal-legislazzjoni taljana aktar moderna. Għal daqstant din il-Qorti taqbel perfettament ma' dak li ntqal u ġie deċiż fis-sentenza tagħha diversament presieduta **Xuereb vs. Attard** fuq imsemmija, u żżid dan li geġ. L-art. 37 u 38 tal-Kap 92 huma modellati fuq l-art. 57 u 58 tal-liġi notarjali taljana attwa i. Il-Kodiċi Ċivili Taljan vigenti (art. 603) meta jikkellem fuq it-testment pubbliku tas-sordomuto, tat-trux jew tal-mutu jgħid li għandhom jiġu osservati n-normi stabbiliti mid-disposizzjonijiet tal-liġi notarili għall-atti publiċi ta' dawk il-persuni u f'dan

is-sens għandu l-istess effett tal-art. 692 tal-Kodiċi Civili Malti. Ir-riżultat nett tal-art. 603 tal-Kodiċi taljan kombinat mal-art. 57 u 58 ta' din il-liġi (Ordinamento del Notariato, Legge 16 eb. 1913 no. 89, u Regol. 10 Settembre 1914 no. 1326, kif emendati) huwa li meta t-testatur ikun trux għandu jaqra l-att, u jekk ma jafx jaqra għandu jintervieni nterpretu nominat mill-pretur. Meta t-testatur hu sordomutu jew mutu jintervieni l-istess interpretu. Jekk it-testatur jaqra u jikteb, hu għandu jaqra l-att u jikteb fl-aħħar li qraħ u li jirikonoxxieh konformi għall-voionta tiegħu. Jekk ma jafx jew ma jistax jaqra jew jikteb jokkorri li jew xhud tat-testament ikun jifhem is-sinjali tiegħu jew li jintervieni interpretu ieħor, anzi (u din id-disposizzjoni biss għet ommessa fil-liġi ta' Malta) fejn t-testatur mutu, trux, jew sordomutu jkun inkapaċi jaqra, jeħtieġu erba xhieda.

28. Għalhekk l-interpretazzjoni li qegħda tagħti il-Qorti hija konformi mal-fonti legġslativa. L-art. 37 u 38 tal-liġi dwar l-ordinament notarili Malti japplikaw għat-testamenti. Genovese għamel testament pubbliku. Meta għam iu kien mutu. Jekk wieħed jgħid li ma kienx mutu jkun qisu qiegħed jgħid li bniedem li minnabba xi marda jitlef temporeament il-vista ma jkunx pro tanto ghama. Hu ma kienx jaf jikteb u jaqra. L-izjed li kien kapaċi jagħmel meta kien f'saħħtu kien li kultant jpingi xi firma. Għalhekk fit-testament pubbliku tiegħu fl-atti tan-Nutar Joseph Gatt tat-tmentax (18) ta' Gunju, 1955, kien meħtieġ li jkun presenti interpretu nominat mis-Sekond' Awla ta' din il-Qorti, possibilment mill-persuni li jafuh, u li kien jaf jiftihem miegħu b'sinjali u gesti. Barra minn dan kien essenzjali wkoll, peress li hu ma kienx jaf, jew ma kienx jista, jaqra u jikteb, li jew jiġi nominat interpretu addizzjonali mis-Sekond' Awla jew li xi wieħed mix-xhieda tat-testament jif-

hem is-sinjali tiegħu. Anki jekk jiġi aċċettat li x-xhieda fehmu kien jonqos l-interpretu nominat mis-Sekond 'Awla għax wieħed almenu kien dejjem meħtieġ. Ma ttiehdu l-ebda passi biex dan isir. Kieku ttiehdu t-testment kien ikun validu, almenu taħt dan l-aspett. Imma la ma ttiehdux it-testment hu null u bla ebda effett u l-Qorti hekk ikollha, kif qegħda, tiddikjarah.

29. Il-kawża tista proprjament tispicċa hawnhekk, imma l-Qorti sejra tippronunzja ruħha fil-qosor anke fuq il-kawzalijiet l-oħra. Biex dan isir irid isir subordinatament, jiġifieri bħal li kieku t-testment kien validu taħt l-ewwel aspett. Dan jista jsir mingħajr ebda kontradizzjoni għax testment jista jkun null għal diversi raġunijiet u sejjer isir sempliċement biex, in vista taż-żmien ga okkupat mill-kawża, il-partijiet ikunu jafa d-drittijiet tagħhom fuq l-aspetti kollha tal-kawża sottomessi lill-Qorti.

30. Kwantu għall-kawżali li t-testment hu null għaliex it-testatur kien jaf jiffirma mentri ma ffirmax (art. 28(1) (k) (i) u (v) u art. 40(d), Kap 92) il-Qorti taqbel li mid-dokumenti prodotti t-testatur, meta kien f'saħħtu, kien jaf, bi tbatija, jiffirma, imma dan il-fatt waħdu m'huwiex biżżejjed meta t-testatur ikun in buona fede ddikjara li ma jafx jikteb ismu, (espressjoni ekwipollenti għal li ma jafx jew ma j'stax jikteb) kif il-Qorti hija perswaza li gara f'dan il-każ, għaliex hu jkkunsidra ruhu illetterat jew biex jesprimi l-impossibilita li jinsab fiha minhabba l-mard jew infermita li jinsab fiha fil-mument tar-redazzjoni tat-testment. Anke l-Gurisprudenza Franciża in pari materia dahlet temperamenti savji għal din ir-regola (Baundry, op. cit. para 2084 pag. 107) S'intendi d-dikjarazzjoni relativa f'dan il-każ, it-testatur kellu jagħmilha permezz ta' nterpretu, imma t-testment m'huwiex null fiċ-ċirkostanzi tal-każ, minhabba nuqqas ta' firma "per se."

31. Kwantu għall-aħħar difett ta' forma allegat, in-nuqqas ta' lettura tat-testment min-Nutar fil-presenza tax-xhieda. I-istat tal-provi hu dan. In-Nutar jassikura li qraħ (fol. 188 tergo u 189, u 339). Mix-xhieda tat-testment Giovanni Xiriha (fol. 47 u 333) jgħid li ma qraħx, l-ieħor, Salvatore Attard, rikjamat mill-Qorti riċentement (fol. 337) qal li qraħ. Pressat in kontro-eżami qal li eżatt ma jistax jiftakar wara dan iż-żmien kollu. Mistoqsi mill-Qorti (fol. 338) reġa qal li wara dan iż-żmien kollu ma jistax jiftakar u li kien qal li qraħ għaliex jiftakar li n-Nutar kien qabaṭ il-karta. Huwa mportanti pero li meta dan ix-xhud kien xehed originarjament, jgħifieri fid-disgħa u ghoxrin (29) ta' Mejju, 1956, żmien ferm iżjed viċin għall-fatt, huwa, wara li wera ruħu ben ċert li ċ-ċerzjorazzjoni saret (fol. 106) irrisponda wisq stranament għad-domanda rilevanti (fol. 106 tergo):— "It-testment qraħ kollu?" Risposta: "In-Nutar qallu: Hawnhekk hawn miktub li inti se tħalli kollox lil Carmela Chircop. U Genovese baxxa rasu." Dan ma satax kien hliief mod diplomatiku biex jgħid li l-lettura bħala lettura ma saretx. Għalhekk il-Qorti tikkunsidra li ż-żewġ xhieda tat-testment jikkontradixxu lin-Nutar. F'dan huma korroborati, għal dak li jistgħu jiswew (għax in-Nutar u x'xhieda huwa hawnhekk l-iżjed importanti) minn Suor Brigida (fol. 33 u 368), minn Spiru Galea (pazjent ieħor fl-Isptar, fol. 34) u minn Antonio Grech (pazjent ieħor, fol. 36). Tobba ma kienx hemm u lanqas persuni oħrajn fil-viċin hliief il-konvenuta u Carmela Valletta. Dawn jgħidu li n-Nutar qraħ (fol. 158 u 91). Carmela Valletta tghid li kien hemm it-tabib, imma hawn hija kontradetta miż-żewġ tobbi, l-uniċi tobbi li setgħu kienu hemm, u kompriża l-konvenuta (fol. 156 tergo). Xejn ma gie allegat fuq l-indipendenza taż-żewġ xhieda tat-testment. Jista jkun li t-testment inqara imma mhux fil-presenza taż-żewġ xhieda għax-Xiriha kien għaġġel biex jitlaq mid-duty ta'

nfermier għax sarlu l-hin (fol. 33314). Fi kwalunkwe każ f'dan l-istat tal-provi trattandosi ta' att li m'għandux iħalli konflitt bħal dan fuq l-oservanza tal-sollennitajiet, il-Qorti ma tistax tkun konvinta li t-testment inqara u għalhekk it-testment huwa null ukoll taħt dan il-kap.

32. Dan jeżawrixxi l-viżji tal-forma. Kwantu għall-in-kapaċita tat-testatur il-Qorti, fiċ-ċirkostanzi ta' fatt deskritti fil-paragrafi 19-22 u postijiet oħra f'din is-sentenza, avvolja Ġenovese kien fl-aħħar siegħat ta' ħajtu, ma ssib ebda raġuni biex taċċetta l-veduta kuntrarja għal dik konformi mal-presunzjoni tal-kapaċita. Huwa kien normalment bniedem kapaċi li jagħmel testment u x-xhieda kollha jaqblu li għalkemm ma kienx qiegħed jtkellem kien qiegħed jifhem id-domandi tan-Nutar. Id-deperiment fisiku u x-xju-hija wehedhom ma jwaqqgħux i-possess normali ta' "a sound disposing mind" li trid il-liġi. Jistgħu biss, flimkien ma' ċirkostanzi oħra, jkollhom influwenza fuq il-"libertas testandi" rikjesta barra mill-kapaċita intellettuali. L-esperjenza tal-ħajja turi li l-perċezzjonijiet mentali jibqgħu ta' spis jixgħelu fil-bniedem anki fl-aħħar siegħat ta' ħajtu għalkemm ir-reżistenza tiegħu għaċ-ċirkonvenzjonijiet ta' hadd ehor tista tigi ferm imnaqqa. Għalhekk it-testment mhuwiex null taħt l-aspett tal-kapaċita.

33. Tibqa l-kawżali tal-kaptazjoni u sugġestjoni. Il-Qorti sejjra għal raġunijiet ġa esposti tikkunsidra l-aġir tan-Nutar kongjuntament ma' dak tal-konvenuta, għax huwa għalkemm in buona fede u speċjalment biex jaqdi dak li fil-pressjoni tal-mument ħass bħala dover ta' kuxjenza li jassisti moribond, iżda sfortunatament b'iżball fuq punt ta' liġi li forsi s'issa ma kienx magħruf biżżejjed, serva ta' strument innoċenti f'idejn il-konvenuta ansjusa biex tottieni testment favur tagħha qabel ma Ġenovese jagħlaq għajnejh għall-kollox.

34. Il-Qorti wara li hadet in konsiderazzjoni d-definizzjoni tal-kaptazzjoni u sugġestjoni kif s'issa applikata fil-ġurisprudenza ta' dawn il-Qrati (Kolleż. Vol. VII p. 600; Vol. XXIV, I, 793; Vol. XXV, II, 108; Vol. XXVI, II, 78; Vol. XXXIV, I, 108), u wara li rriflittiet fuq l-indizji u ċ-ċirkostanzi kollha tal-każ tant rilevanti għal ġudizzju seren u matur fuq kwistjoni ta' fatt tant diffiċli fil-prattika minhabba l-varjazjoni taċ-ċirkostanzi minn każ għal każ li l-awturi kollha jgħidu li fl-aħħar mill-aħħar l-aqwa kriterju huwa l-koxjenza tal-ġudikant, komprizi fost dawn il-kriterji, ir-raġonevolezza ta'd-disposizzjonijiet in proporzjoni għall-assi tat-testatur u talvolta l-favuri riċevuti mill-eredi istitwit, li stat fisiku u l-kondizzjoni personali tat-testatur fil-mument tal-pubblikazzjoni tat-testment, in-nuqqas ta' lmenti da parti tiegħu ma' persuni oħrajn barra mill-konvenuta fuq it-testment preċedenti tiegħu, anzi li hu kien semmiev mingħajr ebda sintomu ta' dispjaċir max-xhieda Antonio Grech u Padre Fulgenzio, il-massima li "voluntas testatoris est ambulatoria usque ad extremum vitae exitum", u l-prattika forensika li s-sollecitazzjonijiet magħmula mhux "malis artibus" mhumiex ġuridikament ċensurabili, issib u tirritieni u f'dan il-każ il-kriterji prinċipali li fuqhom għandha biżżejjed fuq x'x tibbaża l-proprju konvinċiment huma l-metodu adoperat mill-konvenuta biex tottieni t-testment u li stat fisiku estremament indebolit tat-testatur u tikkonkludi li t-testment ma kienx l-espressjoni tal-volonta tat-testatur, li huwa, kieku ma kienx għall-aġir tal-konvenuta ma kienx ibiddel it-testment preċedenti li ma biddelx meta kien għadu moderatament f'saħħtu u liberu mill-persjoni ta' persuni oħrajn, li huwa biddlu mhux għax kellu rimors ta' kuxjenza imma għaliex il-konvenuta bl-insistenza tagħha fl-aħħar siegħat ta' hajjtu ddominatlu kompletament l-animu u rrendietu awtoma. Dan kollu waħdu mhuwix lanqas biżżejjed għall-prova tas-sugġestjoni li

fiha l-każ jinkwadra ruħu, għax dik il-pressjoni tal-konvenuta trid tkun messa in opera mill-konvenuta *dolosament* u skond id-definizzjoni eżatta u konċisa kostantement citata "Labeo definit dolum omnem calliditatem, fallaciam, machinationem ad circum veniendum, feilendum decipiendum alterum adhibitam." Skond din id-definizzjoni l-figura tas-sugġestjoni l-aktar komuni hija dik tal-kalunnja tal-eredi legittimi jew tal-eredi preċedentement istitwiti, u in ġustizja għall-konvenuta hija għandha toħroġ mill-Qorti kompletament eżonerata minn htija fir-rigward, imma hemm figura oħra tas-sugġestjoni li tagħha l-konvenuta hija hatja, spinta forsi bl-idea esagerata tal-importanza tas-serviġi resi, kif hija l-esperjenza tal-Qorti fil-klassi tan-nies tagħha li jagħmlu xi serviġi domestiċi u familjari. Din hija l-figura sugġerita mill-Pothire (Trattato dei Testamenti, Vol. I, Cap. I, Art. VII, Del.a Suggerione) meta qal:— "Una volonta e sorretta allorché il testatore ha dovuto fare le disposizioni che egli ha fatto colla mira di liberarsi dalle importunita di coloro che lo avvicinano." Izjed mill qrib hija l-figura sugġerita mill-awtorevoli Domat (Leggi Civili Tomo VI, Libro III, T.t. I, Sez. V), meta wara li ppremetta li l-Qrati għandhom jesigu provi ta' sugġestjoni qabel ma jwaqqgħu testment, ta' l-parir li: "A fine di annullare simili testamenti e necessario che una persona abusando negli ultimi periodi della sua vita, abbia esteso un testamento a modo suo; e che poi dopo averlo presentato, e letto al testatore gli domandi s'egli vuole approvarlo, e questi non faccia altro che rispondere di si. Questa sarebbe una veramente illecita e quando fosse provata il testamento sarebbe nullo."

35. Il-każ presenti jixbaħ ferm lil dan barra milli t-testment flok ma nkiteb qabel ma l-konvenuta hadet in-Nutar lis-Sptar, gie nnoċentement sugġestjonat lit-testatur min-Nutar bid-diversi domandi li għamillu, kollha diretti

f'sens wiehed favur il-konvenuta mingħajr alternativi oħrajn fuq l-informazzjoni li kienet tatu verbalment il-konvenuta. Imma n-Nutar għalkemm strument innocenti kien dejjem strument tal-konvenuta, li qabel skond ix-xhud Spiro Gatt (fol. 34) kienet qalet lit-testatur ripetutament biex l'n-Nutar jgħid u "iva", li, fiċ-ċirkostanzi tat-testatur kienet ukoll sugġestjoni qawwija da parti tagħha u tpogġi lil il-konvenuta in mala fede għax ma kellix tapprofitta ruħha mill-estrema debolezza fisika tal-moribond u tikkonvincih b'dan il-mod. Ara wkoll fl-istess sens, għall-insistenzi tal-eredi ma persuna marida li ma tirrispondix hief h'risposta affermattiva Kollez. Vol. XVI, II, 94, u Merlin Vol. 19 Suggestione, Par. II, "Della Suggestione che consiste nel mettere il testatore in caso di fare cio' che chiamasi una disposizione ad altrui interrogazione."

36. L-atturi għamlu wkoll domanda oħra biex il-konvenuta tkun kundannata tħallashom l-ammonti tal-kera nkassati mill-immobili fl-assi. Izda ebda prova ma ssejhu fir-rigward.

Rat in-nota li biha l-konvenuta appellat minn dik is-sentenza u l-petizzjoni tagħha li biha talbet li tiġi riformata billi tiġi revokata in kwantu ddikjarat t-testment in kwistjoni null u bla effett lega'i minhabba inosservanza ta' formalitajiet essenzzjali preskritti mil-ligi u speċifikatament indikati fil-korp tas-sentenza kif ukoll minhabba l-kaptazzjoni u sugġestjoni hemm ukoll indikati billi. minflok, jiġi deċiż li l-istess testment hu validu u hekk tiġi miċhuda i-ewwel talba ta' l-atturi, u tiġi konfirmata in kwantu caħdet it-tieni talba ta' l-atturi, u jiġi deċiż li l-ispejjeż kollha jbatuhom l-atturi.

Rat ir-risposta ta' l-atturi li galu illi l-appell tal-kon-

venuta għandu jiġi miċhud u fl-istess hin appellaw inċidentalment mis-sentenza ta' l-ewwel Qorti u talbu li tiġi riformata billi (1) tiġi revokata in kwantu irriteriet illi l-kawżalijiet tan-nullita tat-testment minhabba nkapaċita testamentarja tat-testatur u tan-nuqqas ta' firma tat-testatur ma rrizultawx u jiġi minflok deċiż illi t-testment hu null anki għal dawn iż-żewġ kawżalijiet u l-ewwel talba tagħhom tiġi għalhekk akkolta anki għal dawn il-kawżalijiet; (2) tiġi revokata in kwantu ċaħdet it-tieni domanda u, minflok, dik id-domanda, tiġi mi'qugħa u l-konvenuta tiġi kundannata tirrifondi lill-atturi l-kera li nkassat mill-assi; u (3) tiġi revokata in kwantu ordnat li huma jhallsu l-ispejjeż tagħhom (hlief id-dritt tar-Registru) dwar l-ewwel domanda u l-ispejjeż kollha dwar it-tieni domanda u jiġi minflok deċiż li l-konvenuta thallas dawn l-ispejjeż; (4) tiġi konfermata għall-bqija.

Rat ir-replika tal-konvenuta fejn qalet illi l-appell inċidentali ta' l-atturi hu nfondat u bla bażi u għandu jiġi miċhud.

Rat l-atti kollha tal-kawża, semgħat it-trattazzjoni u kkunsidrat:—

Fuq l-appell principali tal-konvenuta.

Is-sentenza appellata irriteriet fl-ewwel lok illi t-testment in kwistjoni kien null għaliex Emmanuele Genovese kien mütu dak il-hin li t-testment sar u għalhekk messhom gew osservati, u fil-fatt ma gewx, id-disposizzjonijiet rilevanti ta' l-artikoli 37 u 38 ta' l-Att dwar il-Professjoni Notarili u l-Arkivji Notarili (Kapitolu 92).

L-ewwel Onorabbli Qorti bdiet biex irriteriet illi daww

id-disposizzjonijiet, in ġenerali, japplikaw uko'l għat-testment u fuq dan il-punt l-appellanti, la' fil-petizzjoni ta' l-appell u lanqas fit-trattazzjoni orali, ma għam'let ebda lment jew kritika.

L-ilment tagħha hu invece illi dawk id-disposizzjonijiet ma kienux applikabbli fil-każ partikolari għaliex, fis-sottomissjoni tagħha, it-testatur ma jidherx li sata jiġi rigwardat bħala persuna muta. Mit-testi kollha tal-liġi tagħna, tgħid l-appellanti, jidher loġiku li wiehed jirritjeni illi persuna "muta" hija biss dik li komunement hija ntiza bħala tali u mhux dik il-persuna li aċċidentalment u fiċ-ċirkostanzi transitorji fiżiċi tal-mument ma tkunx tista tifformula l-kliem.

Fi kwalunkwe każ — żiedet tgħid l-appellanti fit-trattazzjoni orali — din il-kawżali ma kienetx dedotta fiċ-ċitazzjoni u għalhekk l-ewwel Onorabbli Qorti ma setgħatx tiehu konjizzjoni tagħha. F'materja bħal din hu essenzjali li l-kawżali tkun espressa kjarament.

Dwar din l-aħħar obbjazzjoni ġa hemm, fil-fehma tal-Qorti, risposta adegwata fis-sentenza appellata. Għad illi hu veru illi fiċ-ċitazzjoni ta' l-atturi ma tissemmiex espressament il-kelma "mutu" u l-konsegwenti nullita derivanti min-nuqqas ta' l-osservanza tal-formalitajiet speċifikament preskritti rigward testatur li jkun affett minn dik id-dizabilita, hemm b'dana kollu dedotti espressjonijiet li fl-ambitu komprensiv tagħhom jinkludu anki suffiċjente-ment dik il-fattispeċje. Jingħad infatti fiċ-ċitazzjoni illi t-testament impunjat sar meta Emmanuele Genovese "kien iukapaċi fisikament u ntellettwalment li jimmanifesta l-kunsens tiegħu" u jingħad ukoll illi t-testament sar fuq interrogazzjonijiet tan-Nutar u li meta u jekk inqara "it-

testatur ma kienx fi stat li . . . jimmanifesta l-adesjoni tieghu." Fid-dikjarazzjoni, imbagħad, annessa maċ-ċ'azzjoni ġie allegat naturalment bħala spjegazzjoni ta' waħda mir-ragunijiet ta'mpunjazzjoni kompriži fil-kliem ampju wżat fiċ-ċitazzjoni, illi t-testatur "ma tke'lem xejn".

Il-kwistjoni tal-invalidita tat-testment minħabba li t-testatur "ma kien jitkellem xejn" u "irrisponda biss b'ċen-ai" ġiet ukoll diskussa mill-atturi fin-nota ta' l-osservazzjonijiet tagħhom, fol. 201 et seq. u, aktar direttament, ġiet formalment imsemmija fin-nota l-oħra ta' l-atturi fol. 371 li biha għamlu riferenza għas-sentenza mogħtija mill-Prim' Awla tal-Qorti Ċivili tal-Maesta Tagħha fil-ħdax (11) ta' Jannar, 1958 fil-kawża fl-ismijiet "Xuereb vs. Attard" fejn — huma qalu — il-Qorti "iddikjarat null it-testment ta' persuna temporaneament inkapaċitata li titkellem għal-lex ma ġewx osservati l-formalitajiet rikjesti mil-liġi li hemm indikati."

Gustament osservat l-ewwel Onorabbli Qorti illi din l-aħħar nota ta' l-atturi ġiet ipprezentata bil-"visto" ta' l-avukat tal-konvenuta, u ntant ebda kwistjoni ma ġiet sollevata minn dina fuq id-deduzzjoni ta' l-atturi.

Għalhekk dan l-ewwel ilment proċedurali ta' l-konvenuta ma jistax jiġi eżawdit.

Pero, kif ġa intqal, l-appellanti tissottometti illi, fil-każ preżenti, ma jistax jinġhad illi Emmanuele Genovese kien "mutu" għal finijiet tal-liġi li tippreskrivi ċerti formalitajiet speċjali fil-każ ta' persuni muti.

L-appellanti ma tikkontestax il-fatt fih innifsu illi t-testatur, fil-ħin kollu li kien ser isir u sar it-testment, ma tkellem xejn. Difatti, kif osservat l-ewwel Qorti, jekk f'dan

il proċess hemm ċirkostanza li mill-provi miġbura tirriżultaw b'ċertezza, din hi appuntu illi fil-hin kollu illi n-Nutar Gatt kien qiegħed jipprova jkellmu biex jara satax jifhmu u jistaqsih riedx jhalli eredi lill-konvenuta, it-testatur fl-ebda hin ma fetax fommju jew ppronunzja xi kelma.

U ma tkellimx għax ma satax kif qal in-Nutar Gatt li xehed li meta għat-tieni darba mar hdejn it-testatur (wara li l-ewwel darba t-testatur "la kien jisimghu u lanqas ikellmu") u staqsieh jekk riedx iħassar kull ma kien għamel u jhalli kollox lill-Carmela Chircop, il-marid għamel bis-sinjali li ried jagħmel b'dak il-mod "u pprova jtkellem: kelma ma tkellimx: u deher li jtkellem ma jstax" (fol. 188). Il-fatt li Ġenovese ma satax jtkellem jidher ukoll b'mod ċar minn dak li xehdet Suor Brigida Gatt meta qalet illi, minn mindu hi daħlet "on duty" fis 6.30 p.m. "il-marid ma kienx qiegħed jtkellem dik inhar" (fol. 369) u dak li xehed Giovanni X'riha, is-servjent li għamel xhud tat-testament, li qal illi "il-moriġond wieġeb lin-Nutar bis-sinjali l-għaliex ma kienx jtkellem: Matul dik il-gurnata Ġenovese ma kienx qiegħed jtkellem (dan ukoll jirriferrixxi għal wara s-6 p.m.)

Issa huwa veru illi, ordinarjament, meta aħna nitkellmu fuq nies muti nifhmu aktarx nies li jew għax twieldu hekk jew minhabba mard jew disgrazzja ma għandhomx l-użu tal-kliem. Izda fil-kontest tal-liġi partiko'ari ma jidher li hemm ebda raġuni għaliex il-kelma "mutu" ma għandhiex tffisser ukoll persuna li tkun tilfet dak id-don ta' l-espressjoni 'pro tempore' fil-waqt li jsir it-testament, minhabba per eżempju, kif għara fil-każ preżenti, li tkun moribonda jew estenwata fiżikament minhabba l-marda. Kif int-

qal sewwa hafna fis-sentenza tal-Prim' Awla "Xuereb vs. Attard" fuq imsemmija "bir-regoli ta' l-artikolu 38 il-ligi riedet tassigura mill-aħjar l-espressjoni u r-registrazzjoni tal-volonta vera ta' minn ikun affett mid-difetti fiziċi hemm indikati u l-kawtela tal-ligi bir-regoli stabiliti f'dak l-artikolu jemerġu sommament meħtieġa għal att hekk solenni u eminentement notarili bħal ma huma t-testmenti pubbliċi".

Il-kelma "mutu" li tirrikorri fl-artikolu 38 tal-Kap. 92, tirrikorri wkoll, per eżempju, fl-art. 27(2)(a) ta' l-istess ligi fejn jingħad illi ma jistax ikun xhud, f'att pubbliku, bniedem li jkun mutu. Żgur li ma jistax jingħad illi minn din id-disposizzjoni hu eżenti bniedem li, fil-mument ta' l-esekuzzjoni ta' l-att, ikun tilef il-fakolta tal-kelma mqar temporaneament, ngħidu aħna, minhabba shock.

Normalment il-ħsieb u l-volonta ta' bniedem jiġu manifestati u komunikati lil haddieħor permezz tal-kliem. Issa l-ligi evidentement riedet illi meta, fil-każ ta' atti notarili nklużi testmenti, dan ma jistax isir għaliex, fil-ħin rilevanti li hu dak ta' meta jsir l-att, il-parti tkun inkapaċitata li tuża dak il-mezz normali ta' espressjoni u kummunikazzjoni għax tilfet l-użu ta' l-kelma, hi x'inhi r-raġuni, allura għandhom jiġu osservati ċerti formalitajiet speċjali biex tiġi, kemm jista jkun, evitata l-possibilita ta' żball fl-intendiment jew l-interpretazzjoni tas-sinjali jew ċenni li bihom il-parti tkun imġaghla t'prova tfisser dak li trid iżda ma tistax tgħidu bil-kliem. Bniedem "mutu", fil-kontest tal-ligi in kwistjoni, ifisser bniedem li, fil-waqt ta' l-att, ikun "fi stat ta' mutismu" cioè "ma jistax jitkellem."

Fil-każ preżenti l-provi juru illi Emmanuele Genovese daħal f'dan l-istat, almenu minn xi 6 p.m. (it-testment sar

f'xi 8.30 p.m.) u baqa fih sa kemm miet l-ghada fil-ghodu kmieni.

Mill-bqija din il-Qorti, ma jidhrilha li ssib xejn verament utili x'izzid ma dak li qalet l-ewwel Onorabli Qorti. Ga la darba t-testatur kien dak il-hin "mutu" u ma ġewx osservati s-sollennitajiet preskritti mill-artikoli tal-ligi msemmija, it-testament hu null, kif jiddisponi espressament l-artikolu 40(d) ta' l-istess ligi. Kwantu għall-fatt li Emmanuele Genovese "ma kienx jaf jaqra u jikteb" dan m'hux kontestat mill-konvenuta, anzi din hi appuntu t-tezi tagħha, għar-rigward ta' kwistjoni oħra wkoll dibattuta f'din il-kawża.

L-ewwel Onorabli Qorti, għalkemm kienet waslet għal din il-konkluzzjoni u qalet li l-kawża proprjament setgħat tispicča hemm, għaddiet b'dana kollu biex tippronunzja ruħha anki fuq il-kawżalijiet l-oħra ta' nullita dedotti mill-atturi.

Din il-Qorti, pero, fuq appell tal-konvenuta ma jidhrilix li hemm bżonn li hi wkoll teżamina dawk il-kwistjonijiet l-oħra, salv dak li ser jingħad fuq l-appell incidentali ta' l-atturi.

Ikkunsidrat fuq dan l-appell incidentali.

L-atturi jilmentaw fil-meritu illi, dwar l-ewwel domanda tagħhom, is-sentenza appellata messa laqgħet, u mhux caħdet, bhala kawża ta' nullita tat-testament, l-inkapaçita tat-testatur u n-nuqqas ta' firma tiegħu mentri hu kien jaf jikteb.

Il-konvenuta, rigward d'in il-parti ta' l-appell incidentali ta' l-atturi, osservat waqt it-trattazzjoni orali, illi l-ap-

pell hu irregolari: una volta li l-ewwel Qorti akkoljiet kawżali oħra ta' nullita u minħabba fiha ddikjarat it-testment null u b'hekk l-atturi rebħu l-kawża, huma ma setghux jappellaw rigward il-kawżalijiet l-oħra li ġew esklużi.

Ovvjament l-atturi ma setghux, fil-meritu, fuq l-ewwel domanda, jappellaw prinċipalment ġa la darba d-domanda tagħhom giet integralment akkolta, għad illi mhux għal kull waħda mill-kawżalijiet dedotti minnhom. Kif jgħid il-Mortara: "Non puo lagnarsi di soccombenza l'attore se a ġustificare una pretesa ġudizjaria furono dedotti più titoli allo scopo ugualmente idonei e il magistrato riconosciuta la validita e la sufficienza d'uno, abbia omesso di portare esame sull'altro o esaminatolo abbia riputato di metterlo da parte come non valido" (Vol. IV §251). Izda meta fuq dik id-domanda appellat prinċipalment il-konvenuta huma deherilhom li kellhom jappellaw incidentalment. Evidentement huma hassew illi kull waħda mir-raġunijiet ta' nullita dedotti fiċ-ċitazzjoni setgħat titqies bħala kawżali separata u sata jagħti l'każ illi din il-Qorti fuq l-appell prinċipali tal-konvenuta ma taqbelx ma l-ewwel Onorabbli Qorti in kwantu akkoljiet il-kawżali tan-nullita konsistenti fl-inosservanza ta' l-artikoli 37 u 38 tal-Kapitolu 922, u kien ikun hemm lok, allura, għall-eżami tal-kawżalijiet l-oħra esklużi mill-ewwel Qorti. Pero forsi, anki mingħajr l-appell inċidentali tal-atturi dan l-eżami kien xorta waħda jista jsir fuq l-appell prinċipali tal-konvenuta minħabba l-effett ġenerali devoluttiv tiegħu fil-limiti tal-kwistjonijiet ġa ntavolati in prim' istanza dwar l-oġġett tas-sokkombenza tagħha cioè il-meritu ta' l-ewwel domanda. Anki l-avukat ta' l-atturi rrikonoxxa fit-trattazzjoni illi l-appell inċidentali sata ma kienx strettament neċessarju.

Fi kwalunkwe każ, issa ġa la darba l-appell prinċipali

tal-konvenuta ser jiġi miċhud u d-deċiżzjoni ta' l-ewwel Qorti dwar dik il-kawżali ser tiġi konfermata bl-akkoljiment ta' l-ewwel talba tagħhom, d'k il-parti ta' l-appell incidental ta' l-atturi tilfet kull interess Prattiku għalihom.

Inoltri din il-Qorti, għalkemm tapprezza r-raġunijiet ta' l-ment ta' l-atturi dwar l-istat ta' Emmanuele Genovese u ma tixtieq bl-ebda mod illi d-deċiżzjoni f'dan il-każ tinkoraggixxi l-għemil ta' testamenti minn moribondi li għad li jkunu jidhru li jistgħu bi dbatija jafu dak li qed isir ma dwarhom jkunu manifestament tilfu kull interess fil-ħwejjeg ta' din id-dinja u ma jkunux fi stat li jistgħu jgħarfu ċar u jeżerċitaw bl-liberta u bl-konsapevolezza meħtieġa r-rieda tagħhom biex jiżnu sewwa l-implikazzjonijiet kollha ta' dak li jkunu qed jagħmlu, b'dana kollu, fil-każ prezenti, ma jidhrilix li għandha tiddissententi mill-konkluzzjoni raġ-ġunta mill-ewwel Onorabbli Qorti.

Fid-każ partikolari wkoll din il-Qorti anqas jidhrilha li għandha ma taqbelx ma l-ewwel Onorabbli Qorti dwar in-nuqqas ta' firma tat-testatur.

Dan jeżawrixxi l-appell incidental ta' l-atturi dwar l-ewwel domanda.

Fit-tieni lok l-atturi jissottomettu illi sad-29 ta' Ottu-
bru 1955, cioè sa kemm ġie nominat sekwestratarju ġudiz-
zjarju, il-proprjeta ta' l-assi kienet f'idejn il-konvenuta li
hi obligata firrifondi dak li ġie percept minnha sa dak iż-
żmien. Għad illi l-ammont ma ġiex preċiżat quddiem l-ew-
wel Qorti, is-sentenza appellata ma messiex ċaħdet it-tieni
domanda tagħhom u b'hekk eżonerat lill-konvenuta miili
tagħmel ebda rifusjoni.

L-ewwel Onorabbli Qorti ċaħdet it-tieni domanda ta'

l-atturi għaliex huma ebda prova ma sejhu fir-rigward.

Issa pero, jirrizulta, illi l-konvenuta, bejn il-mewt ta' Emmanuele Genovese u n-nomina tas-sekwestratarju ġudizzjarju, dahhlet kera darba biss tat-terran numru 4 Azzopardi Street, Marsa fl-ammont ta' erba' jiri u erba' xelini (£4.4.0) u dan l-ammont għandu jiġi rifiż lill-atturi.

Fit-tielet lok l-atturi jilmentaw mar-regolament ta' l-ispejjeż magħmul mill-ewwel Qorti tant dwar l-ewwel kemm dwar it-tieni domanda. Is-sottomissjoni tagħhom hi illi l-kawża saret unikament minhabba l-aġir skorrett tal-konvenuta u ġie ampjament pruvat illi l-atturi kellhom raġun jagħmluha. L-ewwel Qorti ordnat li l-ispejjeż ta' l-ewwel domanda, stante n-natura tal-kwistjonijiet involuta jibqgħu bla taxxa iżda bid-dritt tar-Registru a kariku tal-konvenuta: rigward it-tieni talba, il-Qorti ordnat illi l-ispejjeż iħallsuhom l-atturi.

Din il-Qorti ma jidhrilix li hemm raġuni b'ix tiddis-turba r-regolament magħmul mill-ewwel Onorabbli Qorti. Il-kawża kienet tinvolvi kwistjonijiet diffiċli u delikati, x'uhud minnhom, partikolarment dik li fuqha giet prinċipalment deċiża, aktarx ġdida u l-ewwel Onorabbli Qorti kienet manifestament intitolata li tuża d-diskrezzjoni tagħha kif għamlet. Anki rigward it-tieni domanda, dik il-Qorti kienet ukoll ġustifikata, fin-nuqqas ta' kull prova quddiema da parti ta' l-atturi illi l-konvenuta kienet inkassat xi ammonti, li tiċhad dik id-domanda u twaħħal l-ispejjeż tagħha lill-atturi. Issa saret il-prova fl-appell u dik id-domanda ser tiġi akkolta u ta' dan ser jittiehed qies fl-allokament ta' l-ispejjeż ta' l-appell incidentali.

Fl-aħharnett f'din il-kawża ma kienx il-każ li tiġi

nvestigata fil-meritu indipendenti tagħha, il-pretensjoni tal-konvenuta illi t-testment impunjat sar biex Emmanuele Genovese jirrimuneraha għas-serviġi personali u prestazzjonijiet oħra li hi kienet għam'itlu għal xi sbatax il-sena jew iżjed. Lill-konvenuta tibqa naturalment, rizerverta kull azzjoni li hi talvolta jista għandha kontra l-eredita għall-ħlas ta' dawk is-serviġi u prestazzjonijiet, jekk saru, 'si et quatenus' skond il-liġi.

Għal dawn il-motivi din il-Qorti tiddeċiedi billi

1. Tiċhad l-appell tal-konvenuta u tiċhad ukoll l-appell incidentalni ta' l-atturi in kwantu jirrigwarda l-ewwel domanda u b'hekk tikkonferma fuq dak il-kap is-sentenza appellata, tant fil-meritu kemm fl-ispejjeż.

2. Tilqa l-appell incidentalni ta' l-atturi in kwantu jirrigwarda t-tieni domanda, tirrevoka l-kap tas-sentenza appellata li bih dik it-talba giet miċhuda u minflok tilqa l-istess talba u tikkundanna lill-konvenuta li tirrifondi lill-atturi s-somma ta' erba liri u erba xelini (£4.4.0), iżda l-ispejjeż ta' prim' istanza dwar dan il-kap jibqgħu kif regolati mill-ewwel Qorti.

3. Dwar l-ispejjeż ta' l-appell tordna li dawk riferibbli għall-appell prinċipali tal-konvenuta, ikunu kontra tagħha, u dawk riferibbli għall-appell incidentalni ta' l-atturi ikunu $\frac{2}{3}$ għall-atturi u terz għal-konvenuta.